

**សៀវភៅ ស្តីពីសញ្ញាណដើមជាមូលដ្ឋាន
នៃគណិតសាស្ត្រ នៅមធ្យមសិក្សា មុននិងឆ្លងទៅ
ឧត្តមសិក្សា ។**

បុព្វកថា

សៀវភៅនេះ ខ្ញុំសរសេរឡើង ដើម្បី រំលឹកឡើងវិញ នូវទ្រឹស្តី ឬ វត្ថុ ដែលយើងធ្លាប់ បានឃើញ បានប្រើរួចមកហើយ តែពុំទាន់បានឃើញការបង្ហាញ ឬ បានស្គាល់នូវ ដើមកំណើតនៃទ្រឹស្តីទាំងនោះ ។ ឧបមាដូចជាចំនួនគត់ ដែលយើងប្រើសព្វថ្ងៃនេះ តើកើតឡើងដោយរបៀបណា? ម្យ៉ាងទៀតទោះបីមានទ្រឹស្តី ដែលយើងធ្លាប់ស្គាល់ ហើយក៏ដោយ របៀបបង្ហាញទ្រឹស្តីនោះ អាចជាទុកជាចម្លើយគំរូ សម្រាប់យើងទៅថ្ងៃ ក្រោយ ។ ហើយសញ្ញាញខ្លះ ក៏អាចទុកជាស្ថានសម្រាប់ចូលទៅរកសញ្ញាណថ្មីទៀតនៅ មហាវិទ្យាល័យ ចំពោះនិស្សិតដែលចង់បន្តសាខាគណិតសាស្ត្រនេះ ។

អត្ថបទទាំងឡាយដែលខ្ញុំយកមកជូននៅពេលនេះ ខ្ញុំបានដកស្រង់ពីឯកសារផ្សេងៗ សរសេរដោយ លោកសាស្ត្រាចារ្យបរទេសដ៏ល្អៗ ខ្ញុំគ្រាន់តែយកមកសរសេរពន្យល់តាម របៀបខ្ញុំ ដែលមានបំណងចង់ឲ្យលោកអ្នកអានងាយយល់ ហើយជាភាសាខ្មែរទៀត ។ ពោលគឺទ្រឹស្តីនៅតែដដែលដូចដើម តែរបៀបពន្យល់អាចថែមថយខុសពីលំនាំដើម ។ ខ្ញុំមិនមែនជាអ្នកគណិតសាស្ត្រទេ ខ្ញុំគ្រាន់តែមានការពិសោធន៍ខ្លះក្នុងមុខវិជ្ជានេះ។ ដោយឯកសារ ទាំងនោះជាភាសាបារាំង ដូច្នេះចំពោះពាក្យបច្ចេកទេស ខ្លះដែលខ្ញុំ ពុំហានបកប្រែ នោះខ្ញុំសូមទុកជាភាសាបារាំង សម្រាប់ក្រសួងសិក្សាធិការជាតិ បកទៅ ពេលក្រោយ ។